



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ১১৯/২০২১

গুৱাহাটীৰ শ্ৰীমন্তপুৰত দুৰ্নীতি নিৰীক্ষণ আৰু নিবাৰণ সঞ্চালকালয়ৰ চাৰিমহলীয়া  
আৱাসিক ভৱন নিৰ্মাণৰ আধাৰশিলা স্থাপন কৰিলে মুখ্যমন্ত্ৰীয়ে

## প্ৰতিকূল পৰিৱেশৰ মাজতো সহিষ্ণুতাৰে জনতালৈ সেৱা আগবঢ়োৱাটোৱেই হৈছে অসম আৰক্ষীৰ আটাইতকৈ ডাঙৰ শক্তি : মুখ্যমন্ত্ৰী

**দিছপুৰ, ১৫ ফেব্ৰুৱাৰী :** মুখ্যমন্ত্ৰী সৰ্বানন্দ সোণোৱালে আজি গুৱাহাটীৰ শ্ৰীমন্তপুৰত দুৰ্নীতি নিৰীক্ষণ আৰু নিবাৰণ সঞ্চালকালয়ৰ চাৰিমহলীয়া আৱাসিক ভৱন নিৰ্মাণৰ আধাৰশিলা স্থাপন কৰে। এই আৱাসিক চৌহদৰ নিৰ্মাণ সম্পূৰ্ণ হৈ উঠিলে সঞ্চালকালয়ৰ বিষয়া-কৰ্মচাৰীসকলে সম্পূৰ্ণ এক নতুন পৰিৱেশত কাম কৰাৰ সুবিধা লাভ কৰিব।

উল্লেখ্য যে ৰাজ্যিক স্ব-অগ্ৰাধিকাৰ উন্নয়ন পুঁজিৰ অধীনত প্ৰায় ৫.৮৭ কোটি টকা ব্যয়ৰে নিৰ্মাণ কৰিবলগীয়া চাৰিমহলীয়া এই আৱাসিক ভৱনত উপ-আৰক্ষী অধীক্ষক তথা পৰিদৰ্শকসকলৰ বাবে ১৬ টা আৱাসৰ ব্যৱস্থা থাকিব। অসম আৰক্ষী গৃহ নিৰ্মাণ পৰিষদে এই ভৱন অহা এবছৰৰ ভিতৰত নিৰ্মাণ কৰি উলিয়াব।

অনুষ্ঠানত ভাষণ প্ৰদান কৰি মুখ্যমন্ত্ৰীয়ে কয় যে জনগণে নিৰাপত্তাহীনতাত ভোগা প্ৰতিটো মূহূৰ্ততে অসম আৰক্ষীয়ে নিজকে জনতাৰ বিপদৰ বন্ধুৰূপে প্ৰতিপন্ন কৰি ৰাইজৰ জীৱন-সম্পত্তিৰ নিৰাপত্তা প্ৰদান কৰি আহিছে। এটা সময়ত ৰাজ্যৰ আৰক্ষী থানাসমূহৰ আন্তঃগাঁথনি অতি জৰাজীৰ্ণ আছিল। কিন্তু তাৰ মাজতো তেওঁলোকে জনসাধাৰণৰ সেৱাৰ ক্ষেত্ৰত কোনো ত্ৰুটি কৰা নাছিল। প্ৰতিকূল পৰিৱেশতো সহিষ্ণুতা আৰু একাগ্ৰতাৰে জনতালৈ সেৱা আগবঢ়াব পৰাটোৱেই হৈছে অসম আৰক্ষীৰ আটাইতকৈ ডাঙৰ শক্তি। অসম চৰকাৰে মৈত্ৰী আঁচনিৰ অধীনত থানাসমূহৰ আন্তঃগাঁথনি উন্নীতকৰণৰ বাবে গ্ৰহণ কৰা দৃঢ় পদক্ষেপে আজি ৰাজ্যৰ অধিকাংশ থানাকে ষ্টাৰযুক্ত হোটেলৰ স্তৰলৈ উন্নীত কৰিছে। অৱশ্যে আৰক্ষীৰ লোকসকলৰ বাবে পৰ্যাপ্ত বেৰেক নিৰ্মাণকে ধৰি আন কেতবোৰ দিশত এতিয়াও বহুখিনি কৰণীয় আছে আৰু সেই কামো ৰাজ্য চৰকাৰে পৰ্যায়ক্ৰমে হাতত লৈছে বুলি মুখ্যমন্ত্ৰীয়ে কয়।

মুখ্যমন্ত্ৰী সোণোৱালে কয় যে তথ্য প্ৰযুক্তিৰ উত্তৰণৰ সমান্তৰালভাৱে অপৰাধীসকলেও এতিয়া অপাৰাধমূলক কাৰ্যকলাপত নিত্য নতুন প্ৰযুক্তি আৰু উদ্ভাৱনী কৌশলৰ প্ৰয়োগ ঘটাবলৈ আৰম্ভ কৰিছে। এনে দক্ষ অপৰাধীক প্ৰতিহত কৰিবৰ বাবে আৰক্ষী বাহিনীয়েও নিজকে অধিক দক্ষ কৰি তুলিব লাগিব। সময়ৰ সৈতে খাপ খুৱাই আৰক্ষীয়ে নিজকে গঢ় দিব লাগিব বুলি মন্তব্য কৰি তেওঁ কয় যে ভৱিষ্যতৰ



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

যিকোনো প্ৰত্যাহ্বানৰ যোগ্য প্ৰত্যুত্তৰ দিব পৰাকৈ অসম আৰক্ষীৰ স্মাৰ্টনেছ বৃদ্ধি কৰিব লাগিব। বিগত দিনসমূহত অতি কম সময়ৰ ভিতৰতে অসম আৰক্ষীয়ে বহুসংখ্যক অপৰাধমূলক গোচৰৰ দ্ৰুত অনুসন্ধান সফলতাৰে সম্পূৰ্ণ কৰি দেশৰ ভিতৰতে সুনাম আৰ্জিবলৈ সক্ষম হৈছে। দুৰ্নীতিৰ বিৰুদ্ধে যুঁজত বৰ্তমান অসম আৰক্ষীয়ে যি চমকপ্ৰদ সাফল্য অৰ্জন কৰিছে, এই কাম ১৫-২০ বছৰৰ পূৰ্বেই আৰম্ভ কৰা হেঁতেন আজি অসম দুৰ্নীতিমুক্ত ৰাজ্য হিচাপে পৰিগণিত হ'লহেঁতেন বুলি তাৎপৰ্যপূৰ্ণ মন্তব্য কৰি মুখ্যমন্ত্ৰীয়ে কয় যে তদানীন্তন চৰকাৰসমূহে আৰক্ষীক তেনে পৰিবেশ প্ৰদান কৰা নাছিল। কিন্তু বৰ্তমানৰ চৰকাৰে দুৰ্নীতিৰ বিৰুদ্ধে শূন্য সহনশীল নীতি গ্ৰহণ কৰি এই ক্ষেত্ৰত আৰক্ষী বাহিনীক সম্পূৰ্ণ স্বতন্ত্ৰতা প্ৰদান কৰিছে।

উল্লেখযোগ্য যে সমাজৰ মহাব্যাধিস্বৰূপ দুৰ্নীতি নিবাৰণৰ দিশত দুৰ্নীতি নিৰীক্ষণ আৰু নিবাৰণ সঞ্চালকালয়ে গুৰুত্বপূৰ্ণ ভূমিকা লৈ আহিছে। বৰ্তমানৰ চৰকাৰখনে শাসন ক্ষমতালৈ অহাৰ পিছতে দুৰ্নীতি নিৰীক্ষণ আৰু নিবাৰণ সঞ্চালকালয়ে অভিলেখ পৰিমাণৰ ১০৮ টা এচিবি গোচৰ পঞ্জীয়ন কৰিছে আৰু সৰ্বমুঠ ৯৬ গৰাকী দুৰ্নীতিৰ লগত জড়িত বিষয়া-কৰ্মচাৰীক গ্ৰেপ্তাৰ কৰিছে। তদুপৰি, ৬৬ টা দুৰ্নীতিৰ হাতে-লোটে ধৰা অভিযানো দুৰ্নীতি নিৰীক্ষণ আৰু নিবাৰণ সঞ্চালকালয়ে কৃতকাৰ্যতাৰে সম্পন্ন কৰি ৭৭ গৰাকী বিষয়া-কৰ্মচাৰী আৰু ৮ গৰাকী মধ্যভোগীক উৎকোচ গ্ৰহণৰ বাবে গ্ৰেপ্তাৰ কৰি নজিৰ সৃষ্টি কৰিছে।

দুৰ্নীতি নিৰীক্ষণ আৰু নিবাৰণ শাখাৰ আৰক্ষী অধীক্ষক মুজিবুৰ বহমানে আদৰ্শ ভাষণ প্ৰদান কৰা আজিৰ এই অনুষ্ঠানত কেন্দ্ৰীয় খাদ্য সংসাধন দপ্তৰৰ ৰাজ্যিক মন্ত্ৰী ৰামেশ্বৰ তেলী আৰু অতিৰিক্ত আৰক্ষী সঞ্চালক প্ৰধান (আইন-শৃংখলা) তথা দুৰ্নীতি নিৰীক্ষণ আৰু নিবাৰণ শাখাৰ সঞ্চালক জি পি সিঙেও ভাষণ প্ৰদান কৰে। অনুষ্ঠানত গৃহ আৰু ৰাজনৈতিক বিভাগৰ প্ৰধান সচিব নিৰজ বাৰ্মা, আৰক্ষী সঞ্চালকপ্ৰধান ভাস্কৰজ্যোতি মহন্তকে প্ৰমুখ্যে কৰি অসম আৰক্ষীৰ শীৰ্ষস্থানীয় বিষয়াসকল আৰু তেওঁলোকৰ পৰিয়ালবৰ্গ উপস্থিত থাকে।

প্ৰঃকুঃবঃ

১৫/০২/২০২১